
मोगाचे रीण 


वंशकुळाचे देणे ' पुस्तक रुपान येवपाक पुंडलीकबाब आनी हेमाबाय 
नायक हाणी आपलेपणान कश्ट घेतले , ' देण्या ' क हिरूबाब नायक 
हाणी सोबीत बरें छापी रूप दिले , श्रीधरबाब कामत बांबोळकार हाणी 
भायल्या ओडलायण्या आंगल्याच्या रूपान ताका नटयलें . हे सगळे 
मोगाचे रीण सदांच मोगाचे म्हुण सागूंक मेळचें . 


नागेश करमली 


म्हजी कविता आनी हांव 


जोरगत ' आनी ' सांवार ' ह्या झेल्यांउप्रांत आतां वंशकुळाचे 
देणे ' येता . मदें सुमार एका दसकाचो काळ गेला . बरोवन जावप आनी 
बरयिल्लें पुस्तक रूपान उजवाडा येवप हाकाय एक योग लागता . 
म्हज्या जिवितांत असले योग भोव उणे . जशें जमलां तशे हांव बरयत 
रावलां . खंयय छापून येवं येता थंय तें छापून आयलो . हावे , म्हजे 
बरोवप मुद्दाम छापून येवंक जाय अशे तरेचो खास असो प्रयत्न केन्ना 
करूंक ना . बरोवन जालें तर जालें . छापून आयले तर आयलें . ना तर 
ना . ' जोरगत ' म्हज्या इश्टांच्या प्रयत्नाक लागन आयली . ' सांवार 
जाग प्रकाशनान काडलो . आनी ' वंशकुळा'क उजबाडाचे किर्ण 
दाखोवपाचो भार अपुरबाय प्रकाशनान उखल्ला . 

हांव ' बरोवपी ' ह्या अर्थान ' खब ' बरोवपी न्हय - विशेष करून 
कविता सोडून हेर तरेचे बरोवप . हावें कांय कथा बरयल्यात . दुसरेय 
बरेची – व्यक्तिचित्रां , साहित्यीक नियाळ , निबंद है सारकीय बरोवपा 
केल्यांत . प्रासंगिक विशयांचरय बरयला . ज्या काळात हांव जियेलों , 
ज्या काळांत हांव वावुरलों आनी त्या काळांत जी वेगवेगळी आव्हाना 
म्हजेसारख्या मुखार उबीं जाली ; तांकां म्हजी लागणूक म्हणून फुडो 
करतना , म्हजे तांकीप्रमाण जे कितें म्हजे मर्यादेभितर करू यता , सागू 
येता आनी बरोवं येता तें हांवें केलां . कोणेय हाची दखल घेतल्या 
आसत , नासत . जाणा जावपी जाणात . आनी हाकाच लागून , काय 
गजालींची खंयच घडये नोंद जावंक पावल्या नासत . खंयय घडये 
जाल्याय जायत . हांव ही एके तरेची खंत अशी प्रगटायना . एका 
निमतान मन उक्तायतां . हांवें बरयिल्ल्या उतरांचो प्रत्यक्ष वा 
अप्रत्यक्षपणान कितेंय उपेग जाला जायत तर तितलेच समाधान म्हाका 
पुरो ! 

ह्या सगळ्या जंवजाळांत जिणेतल्या ह्या युग संगरांत एक गजाल 
मात हांवें , एक निजधर्म , जीवनधर्म कशी सांबाकून दवल्ल्या , 

तिका 
हांव वेंगोवन रावला . आनी तो म्हळयार म्हजी कविता . ' जोरगती'त 
हांवें बरयिलेलें - “ कविता म्हाका अनेक रूपांनी भेटल्या - केन्ना मोवाळ 


णव 


शांतीकारी रूपान तर केन्ना खंकाळ , उचंबळ , सांवार गाजोवपी उफेण 
ल्हारांवरी उतरांच्या रूपान . ” अर्थात् हे , कविता म्हजी जावन , म्हज्या 
उतरांतल्यान उलोवंक लागलो ते विशींचे सांगप . पूण खरेपणो ते 
आदीं , ती म्हजे जिणेंत कशी आयली तें आज स्पष्टपणा न सांगूक येना 
आज तो याद जायना . 

जेन्ना वाचपाक जाय तशी पुस्तकां मेळनाशिल्ली , बरयिल्लें 
छापपाक कसलीच संद नासली ; छापप , उजवाडावप आसू , बरयिल्ले 
वाचून दाखयतलो म्हळ्यार तें जाणा जावन घेवपी लेगीत लागसार 
कोण मेळनासलो , कसलेच फाटवळ नासले , उर्बा दिवपी कोण नासलो , 
साहित्यीक वातावरण म्हण्टात ताची तर सुनशाच नासली अशा वेळार 
जें एकतरेचे एकसुरेपण जाणवतालें , तेन्नाच केला तरी नकळटणाच 
भितल्ले भितर खतखतपी , अंदून उरिल्लो वोग भायर उडोवंक आशेल्लें 
मन आपुणशेच उलोवंक लागले आनी तांतल्यानच म्हजी कविता जल्मा 
आयली अशें हांव म्हणीन . 

भुरगेपणांतल्यान तरनाटेपणाच्या हुंबयार पावल दवरपाचो तो 
काळ . सगळ्यांत मोठे अशे परके सत्तेच्या जडगुळो चेपणाचे दुख्ख हांव 
पळयतालों , तांकीप्रमाण अणभवतालोंय . गोंयचे शिमेभायर परसत्तेचे 
बंधपास तोडपाखातीर जो संघर्ष चलिल्लो ताचे साद म्हज्या 
सारख्यामेरेन गाजत पावतालेच . मनार ते खोल परिणाम तर करतालेचः 
मदेंच बाकीबाब बोरकारांसारखो शिक्षक भेटिल्लो . जायते फावटी 
बाकीबाब कविता रचून वाचून दाखयताले ; कोणूय आपणालो इश्ट 
आयलो म्हण्टकीच ताका तालार म्हणून दाखयताले तें आयकूक 
मेळटालें . ते वेळार , हो इतलें सुंदर सुंदर , नादमधुर कशे बरयता हाचेच 
भुरगे मतीक रावन रावन अजाप जातालें . दिसताले , म्हाकाय अशीच 
उतरां बरोवंक येवंची . लोकांक म्हणून दाखोवंक मेळची . पूण 

सारके 
जमनासलें . एक म्हळयार कितें सागंक जाय ते सांगपाक अभिव्यक्तीचे 
माध्यम जी भास ती कमी पडटाली . ( अर्थात हे मागीर कळ्ळे . ) 
मुळाक मराठी शिकिल्लों . पूण भोंवतणच्या वातावरणांत ती भास 
नाशिल्ली . ताका लागून उतरांकडेन अडखळटालों . बरयता तें अर्दकुट 
जातालें . व्यासंगय उणो पडटालो , जायतें कितें मनाक झोंबतालें . अस्वस्थ 


करतालें . भितल्लेभितर दुखता , सणसणटा अशें कितें तरी भोगतालें . 
पूण तें फावो त्या उतरांनी मांडपावेळारच सगळी आडवण जाताली . 
त्या सुर्वेच्या काळांत में कितें धव्यार काळे केलें , तांतलें आज कायएक 
उरूंक ना . आशिल्लें जाल्यार खंय सुरवात जाली , कशी जाली , कितली 
भुरगेपणां केल्ली ते कळपाक आधार जावपाचो . 

गुलामपण आनी स्वतंत्रताय हाचो संघर्ष चालूच आसलो . 
भरतखंडांत स्वतंत्रताय आयिल्ली आनी एका युगान कूस पथिल्ली . 
एकेवटेन ह्या युगप्रवर्तनाचो मनाक एक नवो धीर मेळिल्लो . देश , 
समाज , संस्कृताय , भास , राजनीत हे सगळे जाणा जावन घेवपाचो तर 
एक आटापिटो चलिल्लोच आनी विशेष म्हळयार ह्या चक्रांत धुंवतना 
हांव म्हजोय स्वताचो सोद घेवंक लागिल्लों . हो सोद घेवंक कवितेची 
उतरां तर सांगात करतालींच . तरी पूण नदरेमुखावयले खांची गोंयडे 
पयस जायना आशिल्ले . आनी , अशाच एका निर्वाणेच्या प्रसंगार म्हाका 
एक उजवाडाचे किर्ण भेटले - म्हजी कविता हांवें कोंकणीत बरोवंक 
जाय , म्हजे दूदभाशेत बरोवंक जाय हाची जाणवीक करून दिवपी ज्या 
दिसा हो निजाधर्माचो दिश्टावो जालो त्या दिसा म्हाका म्हजो नवो 
जल्म जालो कशे दिसले . मनावयले जड वजे कुशीन जालें . गळो सदळ 
जालो - उतरां सामकी थळावीं आनी घरावी जालीं आनी हांव बरोवंक 
लागलों . आनी तेन्नासून कविता वेगवेगळ्या रूपांत म्हजो सांगात 
करता . 

विचारांकडेन संघर्ष , भोंवतणच्यांकडेन संघर्ष , सत्तेकडेन संघर्ष , 
खासा जिविताकडेन संघर्ष , आपलेपणाखातीर , स्वाभिमानाखातीर 
संघर्ष अशे कितलेच संघर्ष जिणेच्या मार्गार आडवे आयले . तांचेखातीर 
जाप सोदीत गेलों आनी म्हजे जिवीत आनी कवीत , दोनीय एका 
संगरांत सांपडली . या संगरांत वेगवेगळे अणभव गांठीक बांदूक 
मेळ्ळे . वेगवेगळ्या रूपांत हांव केन्ना तरी शद्वांत गुंथीत गेलों - केन्ना 
उत्कटपणान , केन्ना भावविवश जावन , केन्ना तीव्र संवेदनशीलतायेन तर 
केन्ना म्हाकाय तोलना पेलना अशे तरेन आनी केन्ना सामकेच वयले 
वयरूय . पूण सगळे कवितेत . ते खातीर कवितेक हावें म्हजे पद्दतीन 
धोलयल्या , झेलयल्या , खेळयल्या आनी नाचयल्याय . खूबशे कितें , 


इकरा 

रासभर उतरां वापरून गद्यांत सांगप म्हाका जमचें नासलें थंय 
कविता म्हज्या आधाराक आयल्या . चांटे पावलाक जागले मन | 
उतरा जापेक दिले कान / देखून सायबा जोरगतीचे सुटले भान 
अशें खूब फावटी घडलां . 

मळवा दोळयांर मार मोखून काय खतां | तुजे म्हजे जिणेंतुलीं ! 

तिरायत जावन चोख गीतां / काळजाच्या दोण्यांतुलों ! 
अशी आवतीकाय तर कितलेच फावटी जाल्या . 
एक पावसच जालो म्हजे जिणेचो ' ' अशें सांगता सांगतांच 
हया काठये कांडान निबरसाणेन केला 

हट 
येवं कोणीय केदोय मोठो संवगी खट 
गांठी गांठीन फुटून फागूर 
दायज - गोत्र खेम घेवंक सगळ्यांसकट 
मात्सो राव ... मात्सो राव 
हया वेळार म्हाका उसोवं नाका 

हांव खतखततां .... अशेय म्हाका सांगचे पडला . 
हे सगळे सांगतना वा अदीक उक्तेपणान सांग तर , उतरांतल्यान 
म्हज्या म्हाकाच उक्तायता आसतना काय जाणाचे नदरेन हांव केत्रा 
केन्ना खूबच गद्य जालां जायन . कवितेची आंतरीक गेयता उणावल्या 
जायत मुक्त छंदांतय एक लय आसता हाचे भानय खंय खंयय सुटलां 
जायत . पूण हे अजाणपणान जावंक ना , हेय तितलेच खरें . जाणीवपूर्वक 
जालां . म्हजे नदरेन , जे कवितेक जशी आयट जाय आसली तशीच ती 
घेवन आयल्या . 

हांगा एक सांगपाक जाय . कविता ही सांगून येना , कवितेचे 
निर्मितीविशीं , तिच्या सभावाविशी सांगप वा विस्कणी करप हे ती 
रचपी कवीचे नदरेन एक हाताभायली गजाल अशें कांय जाण म्हण्टात . 
तर कोण म्हण्टा हांव कविता करतां . ती स्वांतसुखाय - ती म्हाका 
म्हज्या एकलेपणांत सांगात दिवपाखातीर . आसत , काय जाणाचो 
आसत तसो अणभव . म्हजे मात हे विशींचे अणभव साप्प वेगळे आसात . 
कविता हो साहित्यांतलो भोवच नाजूक , म्होवाळ , ( आनी खंकाळय ) 
रसाळ तसोच किसलय 

सदांच कंवळे आंकरेवरी उरपी असो सोबीत 


बारा 


सुंदर अग्रुपाचो प्रकार . पूण तेच बराबर कविता ही तितलीच अवखळ , 
आपशकमी , आत्मविभोर तशीच स्वताकच उस्तावपी आनी केन्ना केन्नाय 
विसरावपीय बो . “ सांवार ' ही म्हजी सगळयांत दीर्घ अशी एक 
कविता . ती बरोवंक लागलों तेन्ना , 

आज कोणच उलयना 
आज कोणूच वथरेना 
आज कोणूच जळपेना 
आज कोणूच व्हळपेना 
आज कोणच तळफेना 
आज कोणूच व्हरपेना 
आज कोणूच किंवाटना 

आज कोणूच बोवाळना " 
अशी उतरां जेन्ना एकाफाटल्यान एक अशी येवंक लागली तेन्ना हांव 
म्हज्या आटापाभितर नासलों . कवितेतल्या उतरांनीच म्हाका ताब्यांत 
घेतला हे म्हाका कळटालें . हांव असहाय कसो जावंक नासलों तरी पूण 
एक वेगळे मनस्थितींत वावुरतालों . ही कविता वांटयावांटयांनी हांवें 
बरयली . सुमार आठ - धा दीस हे कवितेन म्हाका आपल्यांत घुस्पावन 
दवरिल्लो . कवितेत जे कितें व्यक्त करूंक जाय आसलें तें करून जातकीच 
मन ल्हव जालें . 

जायत , कविता बरोवंची दिसता तेन्ना तिचो रूपकार , तिच्यांतलो 
भावावेग , अनुभुतीची तीव्रताय घडये पयलींच कळना जायत - स्पश्ट 
जायना जायत . पूण जेन्ना ती बरोवन जाता तेन्ना ती , कवीचे मन आनी 
आपूण हाचेमदले नाते आपुणशेच सांगून वेता 

मनकप्यांत ते खीण अजून थोडे बाकी . . . 
दडके दडकेर थाल्लों थंय , उबी जाली पाखी ! 
वा 

पांय फुटिल्ल्या दिकांच्यो 
देगो रुंदावत गेल्यो 
आनी अकस्मात फुटून पाखां 
सपनांच्यो घोणी जाल्यो ! " या सारख्यो कवितांच्यो 

तेरा 


वळी म्हळयार म्हज्या जिणेंतल्या उत्कट अशा अणभवाचें सहजपणान 
प्रगट जाल्लें शब्दरूप . 

म्हजे कवितेक हे आदी म्हळां ते प्रमाण हांवें जशी नाचयल्या 
खेळयल्या तसोच तिणय म्हाका केन्ना केन्ना बागयला . केन्ना ती मोगाळ 
म्होवाळ प्रियसखी कशी वेंगेत रिगल्या . केन्ना तिणे अकस्मात म्हज्या 
हातांत वावुडपी खड्ग दिला . केन्ना तो तिडकून उठल्या तिडक - संताप 
उक्तायतां उक्तायतांच केन्ना ती काकुळटतय बुडून गेल्या . “ खीण 
धुंगरां वाजत आसतना / यादींच्या कंवळ्या जागरणांत | तुका जाग 
कित्याक आयली ना ? असो मायेचो सादय तिका खबर आसा . 
कितल्योश्योच तिच्यो पतो . ऋतुरंगावरी तिचे खेळ हांव पळयतां आनी 
धादोस जाता . सुंदराय आनी कुरुपाय हाचेर नदर भोंवडायतां 
भोंवडायतांच , झुजमारेपणाच्या धगांतल्यानय ती वेता “ मनामनांतल्यान | 
उजय गे | रुजय गे | पुश्ट पुटवणेचे सुंदरकाये | " अशें सांगग इतली पुरट 
पुटवणय तिणे म्हाका दिल्या . म्हजे कवितेन जसो मेकळो वारो पळयला , 
दर्याची उसळटी ल्हारां पळयल्यांत तशीच चार वण्टीभितल्ली बंदखणय 
तिणे भोगल्या . चिडल्ल्या - माहुल्ल्या चेपिल्यांचे विकळाप तर तिचे 
बडीकच आसाच . कारण ते तिणे आपुण जावन तागल्यात , भोगल्यात . 

हांव ज्या वातावरणांत जल्मलों आनी म्हजें भुरगेंपण जे 
परिस्थितींत गलें तेयपरस , तरनाटेपणांत म्हजे जिवीत एका वेगळ्याच 
प्रवाहात सांपडले . म्हजो बापूय एक सादो पसरकार आसलो . त्या 
पसऱ्या - दुकानाभोंवतणी म्हजे भुरगें जिवीत घोळिल्लें . 
शाळा - विद्यालयांतलें जिवीत म्हज्या वांट्याक खूब उणे प्रमाणांत 
आसलें . ते उप्रांत तरणे पिरायेर मिनाचे खणींचेर नोकरी करची पडली . 
थंय कश्टी वावराड्यांचे जिवीत लागींच्यान अणभवूक मेळ्ळे . म्हज्या 
जिवितांतलो मार्क्स म्हाका ‘ दास कॅपीटल ' वाचचे पयलींच , गोंयच्या 
दोंगरा- दोगुल्ल्यांवयल्या खणीचेर , उक्ताडार सैमाच्या गोपांत शियां 
वोतांत कश्टतल्यांच्या मुखामळांचेर वाचूंक मेळ्ळो . आज ताची कल्पना 
करूंक येवंची ना . पूण त्या काळार - पुर्तुगेजांच्या काळार , काय 
मूठभरांची गिरेस्तकाय उबी करपाक , कांय जाणांची फुलांची बाज 
रचपाक , गोंयांतलो मनीस जनावरापास्ट जीण जियेतना हांवें पळयला . 
खंयच्या तरी दोंगरार वा दोंगरामुळसांत ताळया - चुडटांच्यो खोपी . 


चवदा 


थंयच बायल भरगीं , संवसार , पेज - शीत - पीठां खावन पोटाची भर . 
दिसावडो तितलेपुरतोच . पूण काय ना थंय तातूंतच समाधान , आनंद 
मानपी सादोसुदो वावराडो आनी ताचे फाटली समाजीक , अर्थीक आनी 
मनीसपणांतल्या अन्यायाची फाटभंय सदांच म्हज्या मनाच्या तबकाचेर 
नोंद जायत गेली . म्हजे कवितेत समाजीक जाणविकेची सया जर 
कोणाकय दिसता जायत तर ते हया अणभवाचेंच पडबिव . 

जाणविकेची आटो जशी जशी रुंदावत गेली तशे तशें मन 
अदिकच अस्वस्थ जायत रावले हे अस्वस्थतायेंत आनीक भर पडली 
ती गोंयचे मुक्तीचळवळीकडेन प्रत्यक्ष संबंध आयलो तेन्ना . स्वातंत्र्य तर 
जायच आसलें पूण कसले तरेचे ? ज्या स्वातंत्र्यांत म्हजो अस्मिताय 
म्हज्या आजवरच्या अंदून उरिल्ल्या उल्यांक काळजाचे खरायेकथावन 
जाप दितली ती स्वतंत्रताय . आतां , स्वतंत्रताय ही अटींचेर मेळना . ती 
मेळोवक जाय . मागीर तिचे स्वरूप थारता . गोंयचे मुक्तीचो संग्राम , ते 
उप्रांतची मुक्तताय आनी मागीरची वर्सी - सुटकेवंत गोंयांतलो लोकसमाज , 
ताची चालचलणूक , एके वटेन फावो जाल्ले जैत , त्या जैतांतच 
फाटसून दप - दपत आयिल्ली थोडीशी आमच्यांतलीच हार - ह्या 
सगळ्यांचे पडबिंब म्हजे कवितेत पडना आसतना उरिल्ले तर अजापच . 
एक कवी म्हणून हांव म्हज्या कवितातल्यान विंग - विंगड 

अभिव्यक्त करीत गेला जायन पूण , म्हजो 
असो स्वताचो सूर म्हाका मेळ्ळो तो म्हज्या जीवन जाग्रुतायेच्या 
ह्या संगरातच – जातूंत खासा हांव एक दलितपीडित कसोच 
जियेला ; मान - अवमान , प्रतिष्ठा - अप्रतिष्ठा कितें तें पळोवन 
घेतला . म्हजे कवितेचो हो गाभो . वर्गीकरणाच्या सोंपेपणाखातीर , कोण 
कोण हे असले कवितेक समाजीक बांधीलकेची कविता म्हण्टात . म्हज्या 
हिसवान कवितेक अशा वर्गीकरण च्या छापाची गरजच लागची न्हय . 
कवितेत कवीचे स्वताचे अशें म्हणून जे भावविश्व प्रगट जाता तेंय 
शेकी कवितेचे एक रूपच आसता . झाडां - पेडा , फुलां - वाली , न्हंयो - वझरे , 
चंद्र - सूर्य , नकेत्रां हांच्याय पालवान समाजाची चिंता कवितेतल्यान 
प्रगट जावं येता . जड - गुळो , स्फोटक , घन - गर्भ उतरांची सांकळ केली 
म्हुण ती मोठी , क्रातीचो बावटो हुबोवपी कविता जाताच अशें ना . 
मोग , शंगार , प्रणयरंग ह्या रंगाचो शिवोर केलो म्हण्टकीच ती 
प्रेमकविता जालीच अशें म्हणं नजो . कवितेतल्या उतरांच्या खेळांपरसय 


भाव - भावनाक 


पंदरा 


वंशकुळा " ची भास ही प्रतिगामी रूपाची आळवणी अशेय 
कोणाकय दिसू येता . चड करून आज जंयथंय ' पुरोगामी ' पणाचे 
उखलापे नारे गाजतात ताका लागन . ' वंशकूळ ' सारख्या उतरान हे 
समजणेक पुश्टी मेळू येता , हाचीय म्हाका पुराय जाणवीक आसा . पूण 
हया उतराक , ताचे फाटले संकल्पनेक दुसरीय एक कडा आसा हेय 
विसरूंक फावना . आनी ती कडा म्हळयार , परतून सांगतां . म्हाका सोदून 
काडपाची . म्हज्या मुळाक हात घालपाची . म्हजो ऐन गाभो सोदपाची . 
आजच न्हय सदांच ताची गरज आसलो . आज आमी अडेच्या झगझगाटाक 
भुल्लूसून , आमची बुन्यादच उखलाप्या मुळांचेर थिरावपाचो कुड्डो यत्न 
करूंक लागल्यात . हीन नीत - मुल्यांक पोटलावंक लागल्यात . तातूंतच 
व्हडवीक मानूंक लागल्यात . अशा वेळार जर , हावें म्हाका कितें 
होलमावपाचें आसा ते म्हजे भुंयेक घांस मारून आनी म्हजे मातयेच्या 
रेब्या - चिखलांत घट पांय मुंगरून वळखले ना तर म्हजे 
साहित्य , म्हजी संस्कृताय , म्हणें दायज , म्हजी भूय हांगाचें जितें - जिवें 
सैम हे सगळे कोणाखातीर हया प्रश्नाची जाप म्हाकाच न्हय , 
कोणाकच केन्ना मेळची ना . 

आमच्या म्हालगड्यांनी आमकां , थळावे आसून लेगीत 
संवसारव्यापी जावपाच्यो कांय देखी घालून दिल्यात कवीकुलगुरु 
रवींद्रनाथ टागोरांनी आपणाल्या साहित्यांतल्यान , भारत येचेर पाय 
रोमूनच विशाळ अशें मनीसकुळयेचे गीत गायलें . ते खातीर हे भुयेंत 
में कितें सत्य , शिव , सुंदर परिपुश्ट करिसारखें आसा ते संबंध बऱ्या 
वायटाचे राशींतल्यान पयलीं सरी करून घेतले . अशें केलें देखूनच , 
तांच्या सारख्यांच्या साहित्यांतल्यान भारतीय साहित्य जिविताचें 
पुनरुत्थान घडूक पाविल्ले आमी पळयतात . हे पुनरुत्थान , तेच तरेन 
आयच्या नव्या काळाची आव्हानां स्वीकारीत , त्याच उंचल्या 
पांवड्यावयल्यान , आनीकय उंचल्या पांवड्यार आमचे साहित्य जिणेक 
व्हरून पावोवपाचे काम कोणाचे ? साहित्यकारांचेच जावंचे पडले ना ? 

आमची नदर आमच्यांतच भितर खोल रिगोवन आनी तेच बराबर 
भूत वर्तमानाचो वेध घेत आमी हीच नदर परती विस्तारावन जर 
भविष्याकडेन लावंक शकले तर कोंकणी भाशेतलेय साहित्य , एका कोंडा 
ळयांतले , थोड्याशा संभ्रमातलें भायर सरून वैश्विक थरावयलें जावंक 
पावतलें . आमी मुळांतच आमची नदर , आमच्या थळाव्यापणातच खोल 


अठरा 


मुंगरावन , तशेच गुणगुणत रावले तर , आमची मर्यादा एक दीस 
सोपतली . थळाव्या जाणविकांतल्यानय एक संवसारव्यापी सत्य आमी 
झोमन घेवंक शकले तर आमचे साहित्यजिणेक एक वेगळीच कात 
मारलेबगर रावंची ना . 

सांगपाच्या वोगांत आयिल्ले म्हणून हांवें वयर में कितें सांगलां . 
ते सांगपाचो म्हाका कितलोसो अधिकार आसा हांव नकळों . खरें 
म्हळयार नाच तो म्हाका , कारण एका निज साहित्यकारापरसूय , 
काळाचे गरजेन त्या मळार ओडून गेल्लो हांव . भोवच नमळायेन , 
थोडोसो भिये - भियेतच हांवें त्या अधिकाराक स्पर्श करपाचो प्रयत्न 
केला . म्हजी कविता , हे सगळं सांगपाच्या अधिकाराक फावोशा तोलाची 
आसा अशें तर म्हाका निखालस म्हणपाचे ना . पूण म्हाका परत परत 
दिसता , हांवें म्हजो सोद घेत घेत ताची गाठ संबंध मनीसकुळयेच्या 
सुखदुख्खांकडेन घालची प्रयत्न तरी करचो . म्हजी शीम - मेर म्हज्या 
गांवची शीम - मेर , मनाचे फाट येचेर म्हज्या देशाचे शीम - मेरे परसूय 
विशाळ - व्हड जावन तिका संवसाराचो वेध घेवंक येवंचो . खलिल 
जिब्रानची मनीसमोगाची भास ही म्हाका म्हज्याच उमाळया 
उत्फरक्यांची सया दिसची . चिड्डल्ल्या माड्डल्ल्यांच्या भाव - भावनांक 
शब्दरूप दिवपी पाब्लो नेरुदाची उतरां , खंयचे तरी गोंयचेय दोगुल्लेचेर 
मिनाखणीवयले फातरांचे राशीत अचळय म्हाका मेळची . कविता ही 
खंयच्याय थळांत किल्लन येवं , तिचे रोप वाडटकीच तिका पंचखंडांतल्या 
उदक - वायचो आती रंगा - गंधाचो घमघम येवंचो . 

हे सगळं सांगतना हांव ल्हान तोंडात मोठो घांस घेवंक पळयतां 
अशें कोणाकय दिसू येता हाची धुगधुग म्हाका आसाच तरी पूण एके 
गजालीविशीं सोंपोवचे पयलीं म्हाका सांगूकच जाय . ती म्हळयार 
कवितेविशींची नदर – म्हजी नदर - कवितेच्या किर्णां पसयेंतल्यान 
पावता तितले पयस मेरेन पावपी नदर . ही नदर हांव एकदम मोटवी 
कित्याक करून घेवं ? जितली पयसमेरेन पावता थंय मेरेन नदर 
पातळावन में कितें दिसू येता ताचो वेध घेवपाचो म्हजे कवितेचो 
आटापिटो - सभाव . 


एकोणीस 


M 


नदरेपेल्यान , नदरेपेल्यान 
गीत म्हजें रुजून आयलां 
भाग्योदया फूल ताका 

वेगीच आतां येवंचे जाला . 
अशें हांवें कांय वसपियलीं बरयिल्लें . अजूनय हे कवितेत 
उक्तायिल्लो आशावादी भाग्योदय खिणा खिणा म्हाका खुणावन 
आपयता . कितलीच वाट चल्लों तरी अजून कितलेशेंच , नदरेपेल्यान 
उल्लां अशेच दिसता . हाका लागून खंयच थांबूंक मेळना . एकसारखें 
चलत रावचें पडटा . आनी चलतना 

" काय अभागी तांका कळूनय केन्ना कळना 
ते मेळत तशे फातर शेवटीत वेतात 
त्या फातरांच्यो जाल्ल्यो व्हड व्हड राशी 

त्यो हया हातांकच निवळ करच्यो पडटात 
आनी देखून आमची गीतां आमकां गावंची पडटात 

कारण आमी आमच्या वंशकुळाक देणे लागतात . 
आमी- हांवें आनी म्हजे पिळगेच्या आनी उप्रांतच्यांनीय हैं 
' वंशकुळाचे देणे रीण आनी मेळिल्लें दायच अशा दोनीय अर्थाचे 
देणे मानले . देखूनच तर म्हजेसारख्याची कविता जियेली- तिणे 
म्हज्यासारख्याक प्राणवान करून दवल्लो . एका विलक्षणाच्या 
कालखंडात म्हजेसारख्याक जियेवंचें पडला . पोरणे , बरगेलें आनी 
कोसमेल्लें मोडून नवें घडचे पडलां - बांदचे पडला . नवें घडयिल्लें 
भौसामने रुजोवंचे पडला . एका जीवन संगराच्या हुंबऱ्यार आजय 
म्हजेसारख्या सकट सगळेच उबे आसात – कोण पुराय जाणविकायेन . 
काय जाण परिस्थितीक लागून कांय आनीक दुसरी सुटकावाट ना 
म्हणून हांव उबो आसा म्हजी प्रिय सखी कविता घेवन . कोणाचीय नदर 
तिचेर गेली तर गेली . ना जाल्यार - प्रवास चाल आसाच . 


नागेश करमली 


मळे , पणजी . 
९ आगस्ट , १ ९ ८ ९ 


fo 


मनीसपणाचें गीत 


ह्या फुलांवांगडा 
केन्ना केना आमीय मात्शे फुलंया 
आमचोच परमळ 
आमच्याच पोशांत , गांव गांव भरूया 


ह्या रूखांवांगडा 
केन्ना केन्ना आमीय मात्शे पालेवंया 
पाचवो चार मनाभार 
दिकां दिकांर आमीय मात्सो खेळोवंया 


ह्या ल्हारांवांगडा 
केन्ना केन्ना आमीय मात्शे ल्हारेवंया 
रसरसते रेंवे वेळेर 
ल्हार जावन आमीय मात्शे निशेवंया 


ह्या कुपांवांगडा 
केन्ना केन्ना आमीय मात्शे बागडुंया 
आंगा पांगां मिर्गाधार 
पावस जावन आमोय मात्शे शिंपडुंया 


ह्या किर्णांवांगडा 
केन्ना केन्ना आमीय मात्शे पेटुंया 
जोत जोत केण जावन 
काळखाचें रीण आमीच आता तोडुंया 


हे जिणेवांगडा 
घडी घडी आमीच आतां जियेवंया 
जितेपणां नातें सोदीत 
मनीसपणा गीत आमीच सदां आळोवया 


का 


- 


ग 
वे 
द 


9 . 


युगवेद 


आनंदसुक्त 


मुक्त , विमक्त 


दिकां दिकांतल्यान रचून येवं एक आनंदसुक्त 
मनमेकळया 
मनीसपणाचे रूप अपरूप एक दिव्य भावयुवत 


मुक्त विमुक्त ! 


गळून पडू 
आमीच पांगुल्लेले हे अनवळखीशे धरबंद 
नाका आनी 
आड कल्पनांचे अंतरयात्री विखाळ विखाकंद 
जाले पुरो 
पोसयलेले अशे हे रगतपिशे नाड छंद 
उतर आमचे 
जावचे ह्या गणगोकुळांतलें रसरंग नंद 


नदरेंत हया 


भरची आनी सह्य हिमालयाकूय उंच धुंद 


मुक्त , विमुक्त 


मेळची आमची सांडलेली आमकां युगंधरा शक्त 
दिका दिकांतल्यान रचून येवं एक आनंदसुक्त ! 


वंशकुळाचे देणे 


३ 


भार येवपाचे दीस 


ते भार येवपाचे दीस 
परतेय इंगळे जावन पेटपाचे आसात ! 
आडावंक घाल्ले नीस 
जिते हुलप जावन 

चलपाचे आसात ! 


आमचे फारवल्ले खीण 
परतेय खुदून उठून जागपाचे आसात ! 
जल्म जुगा आमचे रीण 
आमी वादळां जावन 

पावोवपाचे आसात ! 


आगळे उणे सगळ्या सगळे 
हयाच मांडार आमी मोलावपाचे आसात 
आमचे रंग राग वेगळे 
हांगच्या दोळयां दोळयांनी 

फुलोवपाचे आसात ! 


वंशकुळाचे देणे 


सपन - भुंयें ! 


अग्रुपाचे हे म्हजे सपन - भुंये 
तुजी निळी नदर म्हाका दी 


तुजो पाचवो चंवर फुलां - भार 
ह्या जिवीत रंगाक रंग दी 


फांत्या पारचो स्वास तुजो 
सांज पारार गंध जावं दी 


रात काळशी जिवा घटाय 
चंद्रिमाकूय धार लागू दी 


अग्रुपाचे हे म्हजे सपन - भुये 
तुजी निळी नदर म्हाका दी 


वंशकुळाचे देणे 


५ 


आमी आयले 


आमी आयले 
कडे - कडसां बंदपासांचे बांद मोडून ; 
दुधसागराच्या घोग्यावरी 
दोंगर खडपां 
सह्याद्रीच्यो घळी हुपून ! 


आमी आयले 
नव्या युगाचो गाज जावन ; 
गितां - गितांचो ताल जावन 
युगंधरा शक्तीचो साद जावन ! 


आमी आयले 
जोरगतीचे भरते . ल्हार जावन ; 
दर्याचे फाटीवयले 
आमचे तारूं 
घराधडे तडी लावन ! 


आमी आयले 
आमगेलोच प्राण जावन ; 
आमी आमगेलेच बलराम जावन ; 
आमचोच घात घेवंक 
दडिल्ल्यांचो काळ जावन ! 


६ 


वंशकुळाचे देणे 


आमी आयले 
आमगेलोच उलो जावन ; 
शेताबांदार 
माडा - खांपार चडटल्या 
रेंदेराचें कांतार जावन ! 


आमी आयले 
आमगेलोच नवो वेद जावन ; 
सुक्त सुक्त गायता गायतां 
सौभागिणीच्या हातांतले 
दिवज जावन ! 


आमी आयले 
आमच्या ललाटाचो तिबो जावन ! 


आमी आयले 
हे मातयेची कविता जावन ! 


आमी आयले 
हे माचयेचे नाटक जावन ! 


आमी आयले 
हे कुडीतली कथा जावन , 
प्राणवती धर्तरेच्या 
कुसव्यांतलो छंद जावन ! 


आमी आयले 
ह्या अंदल्ल्या कंठांतलो 
उद्गार जावन ! 


वंशकुळाचे देणे 


आमी आयले 
हे भुयेचें सपन जावन ! 


आमी आयले 
आमचे कुळये कुडीचे 
रगत जावन ! 


आमी आयले 
आमचे जिवे जिणेचो 
श्लोक जावन ! 


आमी आयले 
आमच्याच रंधारंधांतले 
उज्या केण जावन ! 


आमी आयले 
आमचेच खातीर 
पेटत रावपाचो 
अनंत युगांचो 
काळस्पर्शीधेक जावन ! 


आमी आयले 
आमचेच कुळयेचे 
नांव लावन ! 


आमी आयले 
आमचेच युगयात्रेचे 
कदीमकाळा काळपुरसाचे 
सर्वव्यापी पावल जावन ! 
सर्वव्यापी पावल जावन !! 


८ . 


वंशकुळाचे देणे 


कळळेच ना 


ते वांद तो कोसळटाना 
कोण व्हांवले , कळच ना ! 


तो सांवार हांगा जल्मताना 
कोण मुकसले , 
को मुकसले , कळंच ना ! 


हांगाच्या परमळांक 
हो आगळोच गंध 
कसो पुरा आयलो , 
केन्ना वळं लागलो , कळळेच ना ! 


चिमटी प्राणांत 
उचंबळ दर्याचे वळ 
केन्ना आयलें , कळलेच ना । 
असोच 
धा जाणांतलो कोण एक , 
होच कोण 
सगळंच लागलो उलोवंक केन्ना 
- कळंच ना , कळ्ळेच ना ! 


वंशकुळाचे देणे 


९ 


ह्या थळाचे आमी थळावे गा 


ह्या थळाचे आमी थळावे गा 
ह्या मूळसांत वार आमची 
ह्या मुळाचे आमी मुळावे गा 
हे भुंयेतच आमची कळाशी 
ह्या कुळाचे आमी कुळावे गा 
ह्या थळाचे आमी थळावे गा ! 


हे मातयेचे आमी 
हे मातयेचीच भास आमगेली 
हे भौस - भाशेचोच हो भौस मगा 
ह्या भौसाकच लावया प्रसाद पाकळी 
ह्या भौसाचेच आमी कुळावे गा 
ह्या कुळाचे आमी कुळावे गा 
ह्या थळाचे आमी थळावे गा 
आमी थळावे गा ! 


रुपाबडीन 
आसूं कोणीय विंगड कसोय 
धरूं कोणीय वांगड कसोय 
हे रगत , हे भुंये सांगात हांगा 
हे संग सांगाती काळीज हांगाच गा 
ह्या थळाचे आमी थळावे गा 
आमी थळावे गा ! 


१० 


वंशकुळाचे देणे 


आयले पयले खोशेन रावले 
हांगाचेय दिगंतराक वचक पावले 
तरी धडा बुन्या दी फातर सगळे 
रूप निजा वळखून असले 
आमीच आमकां वळखत रावले गा 
हया थळाचे आमी थळावे गा 
आमी थळावे गा ! 


सरून गेले कितले चेपणातळा 
तरी सोडून दिवंक ना ऐन मुळा 
काळवेळाच्या पळोवन विचित्र खेळा 
शिंपडून गेले केन्ना कोण जळामळा 
एकाच रगतांत रुजल्या ही बड मगा 
हया थळाचे आमी थळावे गा 
आमी थळावे गा ! 


कोणे वसयली फुटंग पाडी मळां 
कोणे उजयलीं जिवी मनीस कुळां 
खाजना - रेबो धर्तरमाये , पावलां तळा 
हया सैमारुपांतच आमची सगळी कळा 
कळे बळायेन जीव जियवन रावले गा 
ह्या थळाचे आमी थळावे गा ! 
आमी थळावे गा ! 


आयले उले लागचे पयसुले 
काळीज काळजा वळखत गेलें 
पाच - पर्चुमे हे भुये होंटयेतुले 
आमीच गा एकमेकांचे दायजी जाले 
हे दायजीपणच कसाक सदां लावया गा 
ह्या थळाचे आमी थळावे गा 
ह्मा कुळाचे आमी कुळावे गा 
कुळावे गा 
आमी थळावे गा ! 


वंशकुळाचे देणे 


११ 


आमी 


आमी अशे न्हय , 
आमी तशे न्हय , 


धीर सोडिल्ले 


अबर्गत तर न्हयच न्हय 


! 


आमी ? 
आमचीच माँ जियेल्ले . 
युगात्म्याच्या कळसाक 
अभिषेक केल्ले , 
उज्या - मोडांत घालून 
आमचो बाबटो खांदार मारिल्ले 


घालून घेवनय 


आमी अशे न्हय , 
आमी तशे न्हय , 


आप सोडून ल्हेवटे जाल्ले तर 
न्हयच न्हय ! 

आमी ? 
आमी मरून किल्लल्ले , 
कळिकाळाच्या शिरंतरानी 
रिगून रिगून 
रगता रंगान न्हावन आयिल्ले . 
आमी नीज वळखल्ले 
जल्मा घालपी आवयक वळखल्ले ! 


आमी 
आमी अशे तशे न्हय , 
रण सोडून 
कुल्यां पांय लावन 
धांवन आयिल्ले तर 
न्हयच न्हय ! 


आमी ? 
आमी हे भूयचो कस घोंटिल्ले 
ह्या युगमंथनांत 
रुद्र जावन वीख पचयिल्ले 
आमी आमचे दायज वळखून 
जैताचेच घुडयेक वेंगयिल्ले ! 


आमी ? 
आमी आमच्या कुळाक वसयिल्ले 
एक एक उतर मोखून मारून 
आमकांच पोसयिल्ले ! 
आमी अशे तशे न्हय , 
आमी , 
आमच्याच हातांनी 
आमकांच फुकेसवाय लाटून वुडोवपी 
तर न्हयच न्हय ! ! ! 


वंशकुळाचे देणे 


१३ 


ती पर्थल्लों वारों 


ती पर्थल्ली वारों 
आतां बरीच पयस पावली ! 


त्या वाऱ्याच्या मागार 
आमीय परते आयले 
पुण बरेच उसरां पावले 
आमकां काळवेळ कळ्ळोच ना . 


आमी मदें मात्शे 
वाटेर सावळेक म्हुण रावले 
पोरसांतल्या फुलांक 
तोखेवपाकय 
बरोच वेळ घालयलो ; 
मदें मात्रों दर्यास्य 


वचून आयले 


थंय धवीफुल्ल रेव 
तिचेर येवन फुटपी ल्हारा , 
ताकाय आमी भुल्लूसले 


आनी 
दीस धारेक लागपाच्या 
वेळार मात 
आमी ताकतीक केली . 
पुण ती पर्थल्ली वारी 
बरीच पयस पावली 
आमकांच कळाव जालो ! 

थाव 


अथांगाचो थाव घेवंक 
माल्ली उडी भरते भारा 


सांडून मायेपासा 


म्हयमोगा घरदारा 


खिणाखिणा आतां 
अनवळखीशोच नुरा 


आसून जिवानशी 


आमीच पयस आमचे घरा ! 


वंशकुळाचे देणे 

सुटका दी ! 


सुटका दी , 


इल्ली सुटका दी , 


सुटका दी ! 


बांदिल्ली गच्च गांठ 
इल्ली इल्ली सदळ कर 
आतां दार उक्तें जालें न्हय ? 
आतां हातय मेकळे जाले न्हय ? 


मणकटांक दोरयांचे वोळ पडल्यात 
चरांटन बांदिल्ल्या पासांचे 
तांकां विलापूंक मागीर 
खूब खूब वेळ आसतलो ! 


हया उक्त्या दारांतल्यान 
ते ते परतें लावचे आदींच 
भायर सर , भायर सर ! 


उगडास जायना ? 
होच तो मार्ग ... 
हांगा येतना हो 
अटकेचो मार्ग आसलो 
आतां बऱ्याच काळान 
बदल्ली काळाचीय म्होर .... 
हो जालो सुटकेचो मार्ग , 
सुटकेचो मार्ग ! 
आतां इल्ली इल्ली सुटका दी , 
म्हजे म्हाकाच सुटका दी , 


सुटका दी ! 

निर्धार 


सांवार उज्याचे 
आखांत बांद फोडून - 
आजय आमी 
आमगेलीच 
आसनमांडी घालन ! 

! 


तरसादी धारेचेय 
खर घाय पोशेवन - 
उबेच आमी 
परतूय झूज मांडून ! 


आमचें झूज सोपून सोंपना .... 
आमचो सांवार न्हिवून न्हिवना .. 
पेट्टो उजो कसोच पालवना ! 


आखांत जिवाचे 
दिगंत उले आयकून 
आजय आमी 
आसात एकान एक धांवां धरून ! 


वंशकुळाचे देणे 

अन्तहीन काणी 


यो बस , 


आतां उरिल्ली काणी फुडे सांगतां 
हे काणयेत राजा ना , कोण राणी ना 
प्रधान , राजकुंवर कोणच नांत 
हे काणयेत अजाप ना , विस्मित ना 
हे काणयेक एक काळवेळय ना 
ही काणी जाय जाल्यार लांब काळाची 
जाय जाल्यार ती काल पयरचोय 
विशेष म्हळयार 
हे काणयेत तूं आसा , तो आसा , ते आसात 
हांव सदांच आसलों , आज तर आसाच आसा 
आमगेले जाल्ले गेले फाटले जाणटेले 
फुडचे , हे फुडलेय हेच काणयेतले 
तर आयक , 
उरिल्ली काणी आनीक फुडे आयक 
हे काणयेक हे पर्वत गवाय आसात 
हे काणयेची दुखी हया न्हयांनी धुल्ली आसा 
हे काणयेतले वीख दर्यान गिळिल्लें आसा 
हे काणयेतले जैत मळबान तेळिल्लें आसा 
जैतांतली हार त्या नकेत्रांनी दागिल्ली आसा 
हे काणयेंत भूक या मार्गांनी पळयिल्लो आसा 
हे काणयेंतलो , 
बडवाच र हया बंगल्यांनी भरिल्लो आसा 
नेटान धांवपी मोटारीच्या धुल्लान दाटिल्लो आसा 
हांगा काणयेक ताचोच कांस लागिल्लो आसा 
भुकेल्ल्यांचो विकळाप थंयच जिरिल्लो आसा 

आयक , सोंपूक ना , 
आनीकय उरिल्ली काणी फुडे सांगता 
हे काणयेत घाय पडिल्ले घायांचे घाय आसात 

काणयेत मोन्यानी धाय रडपी काळीज आसा 
हे काणयेंत मस्त मनशांचे अत्याचार आसात 
हे काणयेत धर्म मिरयत वावुडपी आसात 
देवासाक्षीन गोमटी मारपी हाणपी आसात 
हे काणयेत फट उलोवंक सर्त लावंक धांवपी आसात 
सता नांवान लटीक पुजपी पुरयत आसाप 
आयक सांगतां 
हे काणयेत किणेल्लो उजवाड आसा 
विखाळिल्ली सकाळ आसा , सांज आसा 
रक्तखेवान कोंचून पिसुडिल्ली रात आसा 

काणयेत विकतो मेळपी मोग आसा 
हे काणयेत 
आपलोच फोंड खणपी खोरेकार आसा 
आपल्याच मनाक फटोवपी फटास आसा 
आयक सांगतां , 
हे काणयेत आमी सगळेच आसात 
आमचे हावेस आसात , वितराग आसात 
ही काणी घडोवपीय सगळेच आसात 
ही काणी माडोवपीय जायते आसात 
हे सगळे हड्डयार घेवंक ही धर्तरय आसा 
आयक सांगतां , 
ही काणी तशी केन्नाच सोंपून सोंपना 
कारण 
ती बरोवपीच अजून येवंक ना ! 


वंशकुळाचे देणे 

म्हाका दिशिल्ले 


म्हाका दिशिल्ले 
हया धगा - उज्या पर्वांतली 


ही म्हजो निमाणी फावट 


म्हाका दिशिल्लें 


हया वोगा - रागा कडांतली 
ही म्हजी निमाणी फावट 


म्हाका दिशिल्लें 
हया हुमे - रगतान भिजपाची 
ही म्हजी निमाणो दनपार 


म्हाका दिशिल्ले 
हया घांटी घणघणाटान 
गांव जागोवपाची 
ही म्हजी निमाणी पाळी 


म्हाका दिशिल्लें 


काळजांतले सगळे उक्तावपाची 
ही म्हजी शेवटाची रात 


म्हाका दिशिल्लें 


बावत वचपी पाचव्या रानांत 
आतां तरी घडटलो हरवो सांगात 

म्हाका दिशिल्लें - 
म्हज्या जल्माचे म्हजे रीण 
कळांतरासयत जालें आतां पावतें 


म्हाका दिशिल्लें 
सोंपली म्हजी चार दिकांमदली 
ही नाका नाका ती बंदखण 


म्हाका दिशिल्लें 


आतां हांव मुक्त विमुक्त 
मेकळेपणान आळयन 
म्हजेच मुक्तीचे सुक्त 


म्हाका दिशिल्लें . 
हया दर्याक आतां येतली 
मनीसपणाची मनीस - भरती 


म्हाका दिशिल्लें 


म्हज्याच दोळ्यांतलें सपन 
आनी हेरांच्याय काळजांतलें सपन 


- हया सपनांची कूस फळ्ळेबगर 
सुटकेक पावल फुटचे ना 
हेय म्हाका दिशिल्लेंच ! 


वंशकुळाचे देणे 


२१ 


गवाय 


ते नारे गाजयत चल्ले 
हांव तांचे शब्द विसकायत रावलों 


ते वारी पायत आयले 
हांव तांची पावली तेळीत रावलों 


ते उचंबळ जायत रावले 
हांव म्हाकाच सांवरूंक उल्लों 


ते दांडे वावडीत गेले 
हांव तांचे धपके मेजीतच उल्लों 


ते आयले , ते परतेय गेले 
सगळे नदरांचेच गवाय जाले ! 

ते दिको हुपून गेले ! 


दिगंतराक वचूक गेल्ले ते 
केन्नाच दिको हुप्न गेले ! 
आमी हुंबयरच 
फाटी फुडें जायत उल्ले , 
नदरांक फक्त नदरांनीच सांसपीत 
पळयतच उल्ले , 
फक्त पळयतच उल्ले , 
ते केन्नाच दिको हुपून गेले ! 


, 


दिगंतराक वचक गेल्ले ते . . . 
खीणभर , 
आमचेय पांय फाटीफुडे जाल्ले , 
पुण काळका कोनशाक 
आमी आमची जोतींच 
सोदीत उल्ले , 
ते मात केन्नाच दिको हुपून गेले ! 


ते दिको हुपून गेले 
तांची तरंगां ते झेलयत गेले , 
आमी देवाकुडीत 
माल्याच्यो वाती सारीत 
सदचींच स्तोत्रां गुणगुणत रावले , 
ते मात सूर्यकुळाचे उले आयकत 
दिको हुपून गेले ! 


वंशकुळाचे देणे 

आमी उतराचो घोळ घालीत 
हिशोब कोंतां करीतच उल्ले , 
ताणी मोखून मारिल्ले फातर 
तीर सादून मळब चिरून गेले . 
तांची तोखेणी करपी आमी 
दोळे बिटविटायत 
अर्था भायरें पुटपुटतच उल्ले , 
ते मात दिको हुपून गेले ! 


ते गेले 
आनी आमी आमची 
एकामेकांची मापां काडीत रावले . 
कोणाक चेपचो , 
कोणाक चेंचचो , 
कोणाक नाडचो 
कोणाक पाडचो , 
कोणाक धुकळचो 
कोणाक उखलचो , 
हीच गणितां मांडीत रावले 
बेरजो वजाबाक्यांनीच 
आमी विर्गळून पडले 
ते मात दिको हुपून गेले ! 

आमी वोता कडार 
दिसा भारारय 
वडामुळा सुस्त घोरेले 
ताणी मात रातीचो दीस केलो 
रगताचे उदक केलें ; 
त्या उदकान शिंपून 
फुडारा मठयेची बुन्याद रचली . 
आमी 
आमच्या जाती कातींचे रंग धवळीत 
आनी 
दायजी गोत्रांचे पास सोडयत 
म्हुर्ताचे आशेच काडीत रावले . 
दिगंतराक वचूक गेल्ले ते भात 
केन्नाच दिको हुपून गेले ! 


वंशकुळाचे देणे 

पळोवणी 


आमी पळयल्यो सूर्यवताच्यो पती 
आमी पळयल्यो चंद्र किर्णाच्यो राती 
आमी पळयल्यो मनीसपणाच्यो रिती 
आमी पळयल्यो इतिहासाच्यो गती 


आमी आमकां पळयले जल्मतना 
आमी आमकां पळयले वाडटना 
आमी आमकां पळयले झुजताना 
अ.मी आमकां पळयले मरतना 


आमी पळयले पुजेक लायिल्ले देव 
आमी पळयले देवमंदिरांतले खेव 
आमी पळयले पुरयतांचे पुडव्या शेव 
आमी पळयले अवसराचेय अच्छेव 


आमी पळयली आमचीच पाबणी 
आमी पळयली आमचीच निंदणी 
आमी पळयलीं कर्तुत्व आनी करणी 
आमी पळयली आमचीच गळसणी 


आमी आमचे शाणेपण पळोवन जालें 
आमच्या पिशेपणाकय तोखेवन जालें 
आमी आमगेले स्वामी पळयले 
तांचे पाय धुवपी भगत पळयले 


आमी हे पळयले नि तें पळयलें 
दोळे उक्ते दवरून पळयलें 
आनी पळोवनूच कळून आयलें 
आमी फकत पळोवपाचेच काम केले 


२६ 


वंशकुळाचे देणे 


बंधपास 


तोडून पास बंधपास 
घेवचो तुवें मेकळो स्वास 


मना बंधनाची आस 
तूं तुजे करणेचोच रे दास 


अन्यायांतूय नमपाची 
तुजी ही मानमोडी भास 


अप्राप्ताच्या लागून फाटी 
नाका जाल्लीच धरप ती आस 


पुरो यो गळवज्ञा 
आनी सायबा जात्रांची रास 


- रे तोडून पास बंधपास 
घेवचो तुवें मेकळो स्वास ! 


वंशकुळाचे देणे 


२७ 


वाट 


सपन भोंवर सुगंधाचे हे 

भरून ओतले सगळे माट 


ओड - ओडीचे उपाट व्हांवले 

अवचित म्होंवाळ पाट . 


बांद बंधनाचे जाले मेकळे 

अंद अशीर मेटले कांठ 


देख - देखतां गावली आमकां 

आमचीच नवनवशी वाट 


२८ 


वंशकुळाचे देणे 


दिवजांच्यो वाती 


हयो दिवजांच्यो वाती 

थरथरतात काळजां कोणाकोणाची 


हे धरतर माये माती 
रुजयता बियां तरांतरांची 


ही नकळपी नाती 

मोनी रुपांच कशी सूर्यकुळाची 


लागना ही नदरांपाती 

पुण व्यथा मात अंता खिणाची 


जल्माच्यो हयो रिती 

मनाच ही आळख्या - विळख्यांची 


हयो दिवजाच्यो वाती 

आनी काणी मात खंती हुस्क्याची . 


वंशकुळाचे देणे 


२ ९ 


याद 


हया तुज्या दोळया- मळबांत 
आयली दाटून सगळी कुपां . 


वळखी- अनवळखी कोणाकोणाची 
सगळी आगळी रुपां 


उडून गेल्ली पारव्यां - भिरी तांकांय 
आजच गावली दिका 


विसरून गेल्ल्या उतरांची आज 
जाली याद तुका म्हाका 


३० 


वंशकुळाचे देणे 


ते दीस आतां गेले ! 


- ' हांव पातशा , तूं रैत 
तुज्या झरपांत म्हाका जैत ' - 
त्या नेटान मिरोवचेले 
ते दीस आतां गेले ! 


- ‘ हांव भाटकार , तूं भागेली 
म्हाका कुडव , तुका पायली ' 
पिशाक पिंपोळ करचेले 
ते दीस आतां गेले ! 


- ' तुंवें कांडचें , हांवें भकचें 
म्हजे मोडून तुजे घडचें ' 
नशिबाचेच खेळ म्हणचे 
ते दीस आतां गेले ! 


तुंवें ओपचें , हांवें लुंवचें 
वयर ' सायबा - जात्राय ' करचें ' 
लाचारेन उतरां झेलचेले 
ते दीस आतां गेले ! 


, 


- ' तुवे मारचे , हांवें हांसचे 
थापट घेवनय दुख्ख गिळचें 
सलाम करीत रावचेले 
ते दीस आतां गेले ! 


वंशकुळाचे देणे 


३१ 


येवंदी तुजे उले ! 


येवंदी तुजे उले 
पर्वतांचे पोट फाळीत 
कुपांतली वीज मोखून 
शिरंतरां त्राण सोदीत 
येवंदी तुजे उले ! 
येवंदी तुजे उले 
दर्याची ल्हारां हुपीत 
मळबाचे दोळे कोंचून 
न्हिदसुयांची न्हीद खळयत 
येवंदी तुजे उले ! 
येवंदी तुजे उले 
दुखांचे बांद मोडीत 
तापत्रया खंत ओंकन 
रातीचो काळोख भेदीत 
येवंदी तुजे उले ! 
येवंदी तुजे उले 
दिकादिकांचे रगत पिळीत 
आखांताळो याग मांडन 
मनशांतलो मनीस मोखीत 
येवंदी तुजे उले ! 
येवंदी तुजे उले 
हड्डयांचेंय बिड्डे तोडीत 
नाडटल्यांचे राट मोडून 
समभावां बावटो हुबयत 
येवंदी तुजे उले ! 
येवंदी तुजे उले 
धर्तरेचे दायज सोदीत 
मातयेचो वास हुंगून 
परमळाचो शिवोर करीत 
येवंदी तुजे उले ! 


३२ 


वंशकुळाचे देणे 


सगळे दिवे पेटोवन जाले उप्रांत 


सगळे दिवे पेटोवन जाले उप्रांत 
म्हज्या हातांतल्या 
एकसुऱ्या दिव्याकय वात लाय - 
जोत पेटय 
हांव उजवाडांत आसलों तरी , 
वात पेटय ! 
हांव उजवाडांत आसलों तरी 
सायबा , 
गरज पडल्यार म्हाकाय तूं पेटय ! 
म्हज्यांतल्या उजवाडांत 
तूंच म्हजो हात धरून 
म्हज्या जिणेमांडार 
तूच म्हज्या म्हाका भेटय ! 


पेटय पेटय पेटय 
सगळेच दिवे पेटय , 
दिवलेन दिवली , पण्टेन पण्टी 
वातीन वात , 
चोंयशी सगळेच पेटय 
पेटय , पेटय , पेटय .... 
सूर्य चंद्राकय लज जायत 
अशे भाशेन , 
म्हाका पेटय , तुका पेटय , 
मळबांतल्या मळबाक पेटय , 
शेतांतले पालयेक पेटय , 
झाडाचे तेंगशेक पेटय , 
खणीतल्या फातराक पेटय ... 
हया अथांग काळखेल्ल्या उजवाडांत 
तं रे सायबा , 
आमकां पेटय , आमकां पेटय , 
आमकां उजवाड भेटय , 
भेटय , भेटय , 
उजवाडाकच आमकां भेटय ! 


वंशकुळाचे देणे 


३३ 


वादळमोडा 


वादळ मोडां आमकां सदचींच जाल्यांत ! 


आमगेली दर्या ल्हारां केन्नाय उठात 
मळबांतल्या कुपांक केन्नाय पाखां फुट्टात 
रुखावळी नकळटनाच हुमटून पडटात 
वादळमोडां आता आमकां सदचींच जाल्यांत ! 


मेरेवयले किवाटून वचपी किंळचत आसात 
तांचो जायण्या- वोग ते वारयत आसात 
आमचे उतरां - कोश आमी बांदून घेतल्यात 
वादळमोडां आतां आमकां सदचीच जाल्यांत ! 


आमची मेटां कोसळटात , घटां घसरतात 
आमी सदांच आमचे तयारेत आसतात 
गुळयो झेलपाक पाळयो लायिल्ल्योच आसात 
वादळमोडां आतां आमकां सदचीच जाल्यांत ! 


कोणूय येतात , फुलांचे तुरे दिवन वेतात 
केन्ना केन्ना कांटे आनी हुमलेय आसतात 
तरी पुण आमी आसा थंयच वसतात 
वादळ मोडां आतां आमकां सदचीच जाल्यांत ! 


वंशकुळाचे देणे 


सूर 


खोल गर्भातले साद आतां 
हया घांटी घांटींचे नाद जाल्यात 
नदरेपेल्या दर्याचे गाज आतां 
हांगच्या गितां - गितांचे राग जाल्यात 


अनवळखीच त्यो नुरो पुणून 
संवकळीचेच आता इश्ट जाल्यात 
मेरे वयले गेले जे पिरंजळून 
त्या उतरांची आतां फुलां जाल्यांत . 


यागांत हांगा राबून राबून 
फुडले गडे आतां येवचे जाल्यात 
सगळो शीण पयस करून 
तुजे म्हजे सूर आतां लागचे जाल्यात ! 


वंशकुळाचे देणे 


३५ 


वंशकुळाचे देणे 


आमी आमच्या वंशकुळाक देणे लागतात 
देखून आमची गीतां आमकां गावची पडटात 
काय अभागी तांकां कळूनय केन्ना कळना 
ते मेळत तशे फातर शेवटीत वेतात 
त्या फातरांच्यो जाल्ल्यो व्हड व्हड राशी 

त्यो हया हातांकूच निवळ करच्यो लागतात 
आनी देखून आमची गीतां आमकां गावची पडटात 
कारण आमी आमच्या वंशकुळाक देणे लागतात ! 

कोण कोण प्रेषितांची रूपां घेवन येतात 
देवा नांवान झगडींच पेटोवन वेतात 
रगता भाशेची नांव नाती विसरून 

बडवाचाराचीच ता थै थै शबय घालतात 
आनी देखून आमची गीतां आमकां गावची पडटात 
कारण आमी आमच्या वंशकुळाक देणे लागतात ! 

आमच्या सपनांतली सुंदर सुंदर नगरां 
ते खिणा खिणा उध्वस्त करून वेतात 
आमी रोयिल्लें सोबीत पारजताचे झाड 

झडिल्ली फुलां तेच अचळय माडोवन वेतात 
आनी देखन आमची गीतां आमकां गावची पडटात 
कारण आमी आमच्या वंशकुळाक देणे लागतात ! 

काळके राती ते भिरांतेचे कुले घालतात 
मठा - मठयेतले दिवे बळयांच पालोवन वेतात 
वाट कळना जावन मदले मदेंच सगळे 

खांची गोंयड्यानी आडवून उरतात 
आनी देखून आमची गीतां आमकां गावची पडटात 
कारण आमी आमच्या वंशकुळाक देणे लागतात ! 

आमकां खरें तें , ते लटीक धरतात 
तांचें लटीक आमचे गोमटेक बांदतात 
आमचे पंगती , आमचोच शीतरोस उश्टावन 

आमकांच न्हय गा ते अबर्गती लावपा सोदतात 
आनी देखून आमची गीतां आमकां गावची पडटात 
कारण आमी आमच्या वंशकुळाक देणे लागतात ! 


वंशकुळाचे देणे 


भूय मातेक उलो 


हे भुये म्हजे , म्हजे माते 
दी गे म्हाका 
तुजे मातयेची नमळाय 
दी 

म्हज्या कुळाशिळाक , 
म्हज्या रगता बळाक 
तुजे मातयेचो वोग ; 
दी म्हाका तुजे मातयेचो रंग 
रंग , रूप , गंधाचो संग ; 
हे भुये म्हजे ! 


हे भुंये म्हजे , म्हजे माते 
दी म्हाका तुज्या कुसव्यांतली ऊब - 
उबेंतल्यान उसळपी उमाळो ; 
रिगय म्हज्या काळजांत 
तुज्या घन - गर्भातले 
उतर - धन परत परत ; 
दर एका उतरांत 
तुजे खोल खरायेचो गाज 
परत परत ! 
आनी कोमय तणा - कुसांत 
त्या उतरा उतराचे अक्षरान अक्षर ; 
अक्षरा अक्षरांतल्यान 
उसय म्हाका चिरून चिरून 
हे भुये म्हजे ! 


वंशकुळाचे देणे 


३७ 


हे भुये म्हजे , म्हजे माते 
दी म्हाका तुज्या दोळ्यांतली 
पाचवी नदर ; 
पाचवे नदरेंत रानां - वनां 
रानां - वनां , सैमाचे बळ भितर 
आनी मळबाचे विशाळायेंत 
तुजी एक वेग 

! 
दी म्हज्या वंशकुळाक 
एक सार्थ आर्त नाद - 
नाद तुज्या हुंकाराची मारून फूंक 
आनी पेंकय जाल्ले काळजाक घाये ! 


दी गे म्हाका 


हे भुये म्हजे , म्हजे माते 


दी म्हाका 


तुज्या स्वासांत रुजल्ले 
म्हज्या पुण्यपुरसांचे परतून उले 
आनी 
तांचे तुजे मातयेरूप जाल्ले 
उत्फरके उमाळे ! 
तूं न्हाणय म्हाका 
तुज्या पंच - पाणयाच्या वीरां आवर्तात 
आनी दी तानेक युगांभोगी 
उदक गंगेच्या प्रवाहांत - 
तथागताचे करुणेचे पालंव लावन ! 
व्हर म्हाका 


३८ 


वंशकुळाचे देणे 


हुपून विन्ध्याचला खाला 
घडोवन नर्मदेची परिक्रमा 
कृष्णा कावेरी गोदेच्या जळांत 
तू वाजय म्हजे मन - सतारेची तार 
आनी कन्याकुमारीच्या 
त्रिदल सिंधुजळांत नमोवंक माथे 
केळय म्हज्यांत तुज्या 
काळजाची अपुरबाय 
आनी बरी बुद्द ! 
ब्रह्मपुत्रेच्या वाठारांत 
आमचो कोणायचोय शेणिल्लो शब्द 
म्हयमोगान 
वेंचून हाडून दी म्हाका 
म्हज्या सहयाद्रीच्या मुळसांत 
हे भुये , माते म्हजे ! 


हे भुये म्हजे , म्हजे माते 
आमी केन्नाय चुकतात माकतात 
आमच्योच तरसादी , आमीच वावुडटात 
रगतांय काडटात , दुखीय जातात 
विकळापांच्या म्हज्या अत्रेगांक 
आतां तूंच करून दी वाट - 
तुजेच कुडीची कोळणी करून ! 
आनी घे सामावन 
म्हाका आनी म्हज्या सगळ्यांक 
दयावंत जावन ! 


वंशकुळाचे देणे 


हे भुये म्हजे , म्हजे माते 
तुजी दुखी , ही म्हजीच दुखी , 
तुजें सावळे - मलिन मुखामळ 
ही म्हज्या मन - मालिन्याचीय सावळी ! 
तू जळ्ळयार , म्हजेय जळप 
तूं हुस्केल्यार म्हजीय न्हीद खळप 
तुज्या तळमळ्यांत 
म्हजेय घोर हुमकळे ! 
हे भुये म्हजे , म्हजे माते 
हांव तुका शरण , 
हे मातयेक हांव शरण , 
तुजे नमळायेक हांव शरण , 
तुजे व्हडविकेक तर म्हजें नमून नमन ! 
तुजे उदारतायेक म्हजें नमन , 
तुजे दर एके कळेकळेक हांव शरण , 
हया शरणागताचे तुका नमन ! 
आतां तरी 
तुज्या खासा गंधांतल्यान 
एकच , 
एकच म्हाका जाप दी 
आनी नेणारा अजाणांच्या 
रक्तखेवाखातीर 
तू सगळयात पयलीं 
म्हाका क्षमा कर ! 
म्हजो गुन्याव नासलो तरी 
हे भुये , माते म्हजे म्हाका क्षमा कर ! 
हे भुंये म्हजे , म्हजे माते 
तुज्या चिरंतना माये गोपांत 
तुजो एकच मोगा - उमो 
दी गे म्हाका ! 


४० 


वंशकुळाचे देणे 


हे भुये म्हजे , म्हजे माते 
वेगळावं नाका आनी म्हाका , 
म्हज्या वंशकुळाक वेगळावं नाका , 
कुडक्या – कुडक्यांनी तोडू नाका , 
हे मातये - पांका मेकळे जावंक 
दिवं नाका ! दिवं नाका ! 
ही माती म्हळ यार 
तुवें उदार जावन म्हाका ओंपिल्ले 
म्हजे प्राण , 
म्हज्या वंशकुळाचे प्राण , 
जाल्ल्या गेल्ल्यांचे प्राण , 
वंशकुळाच्या फुडारा कोमरेचेय प्राण ! 
हे भुये म्हजे , म्हजे माते , 
आमकां तुजे काकुळटेची धार दी ! 
तुजे अपुरबायेचो मोगा - सार दी ! 
तुजे उदारताये सुरां- तार दी ! 
तुजे व्हडविकेची शीतळ झर दी ! 
जें जें दिवंक जाता 
तें तें सगळे दो , सगळे दी ! 
धर्तरेचें नांव लावंक , नांव गावंक 
गळयांत आमच्या मेकळो गोड सूर दी ! 


सूर गावंक 


वौं वर्सा थाकाय दी ! 
थाकायेची बरोवंक काणी 
हया हातांक सगळया तांक दी ! 


वंशकुळाचे देणे 


हे भुये म्हजे , म्हजे माते 
तुजे खातीर गीत गावंक - 
गीत गावंचो 
जितो जागतो मंच दी ! 


मंत्र जपूक 


तुजे मातयेची रसणाय दी ! 
तेकोवंक माथे 
तुजें मोगा आंग दी ! 


हे भुये म्हजे , म्हजे माते 
तुजो मोग दी , मोगा राग दी ! 
मेकळया मनान पावली मारूंक 
तूं तुजेचकडची वाट दी ! 
तूं तुजेच कडची वाट दी ! 
वाट दी 
वाट दी ! 
हे भुये म्हजे , म्हजे माते ! 


४२ 


वंशकुळाचे देणे 


उ 


फ 


र 


के 


२ 
२ 


उत्करके 


अक 


गगन घना रे 
श्रावण सुगंध ओतीत यो 
सपन घनाचो 
प्रकाश दिगंता रकयत यो 

गगन घना रे 


मोगियां मनाचे 
जाग्रण उले ओलायत यो 


फुलत जिणेचे 


पारजत कळे वेंचींत यो 

गगन घना रे 


अजाप सुरांचे 
म्होंव सुरेलें माखीत यो 
अनंग रंगांच्या 
पायजण चुंगरां वाजयत यो 

गगन घना रे 


४४ 


वंशकुळाचे देणे 


दोन 


वनावनांतल्यान मनामनांतल्यान 
काळीज कोगूळ गायता 
कणाकणांतल्यान , तणातणांतल्यान 
अंतर वझरो व्हांवता 
चैत्रगिमांतल्या थरथर भारान 
अळंग पुनव पेंवता 
रुप्यावताच्या शिराशिरांतल्यान 
भोंवर भांगर देवता 
घराघरांतल्यान , गणा गोपांतल्यान 
नदर मुकुंद चोयता 
उल्या उल्यांतल्यान , गळयागळ्यांतल्यान 
सपन सुगंध धुंवता 


वंशकुळाचे देणे 


४५ 


तीन 


फांतोडपारा दवांत भिजल्या रानांत 
अचळय सूर कोणाले सांडले रे ? 


चंद्रीमपिशा उपाट दर्या ल्हारांर 
कोण व्हडे हे शिडांत वारें भरता रे ? 


नवनबलांची मधाळ माया सगळी 
शिरांशिरांनी पांयजण - भार भल्ला रे . ! 


फांतोडपारा दवांत भिजल्या रानांत 
हे गितूय सुरांत रकून रुजलां रे ! 


४६ 


वंशकुळाचे देणे 


विशाळा विशाळाचे विशाळकाये 
घे मोखून अचळ नमळाये 
थांगा अथांगाचे रुपा सरुपाये 
वुडय पुसून कुड्डे कुरुपाये 


धगधार किस्कुटा किपणाये 
वच मेळून उदार शितळाये 
ओंकार जावन यो गे जीवकाये 
ओतय नदर सुरां परमळाये 


दुखां दुखाळांचे पालय घाये 
गच्च गळयांतय शब्द मधुराये 
घाल रुजवणा तूं अपुरबाये 
गे जीव जीवसाणेचे खराये 


वंशकुळाचे देणे 


४७ 


उ 


मा 
ळे 


३ .. 


ਸਨੇ 


एक 


निशेवन गेल्यो पावशी धारो , 
ताणी 
गंधीत जालो अळंग वारो . 


हो गंधय कसो 


अचळय चुमता 


हया न्हयसो हुनत नखरो . 


पोसव सुखांत दंग 
जळभारांत उचंबळ 
एक एक थामाबांदी 
तांच्यो माणेवन गेल्यो मेरो . 


ह्या आकुळ खिणा 
तुजे म्हजे वेगेंत , 


तुजो म्हाका 
म्हजो तुका 


पुरो एकूच सांगात 
एकूच सांगात ! 


वंशकुळाचे देणे 


दोन 


म्हज्या मनां , म्हज्या मना 
पाचवी रानां , पाचवीं रानां 
ह्या रानांत सळसळत 
सवण्या सुरांत धोलती पानां 


पानशिरांनी 
आंग चोरून 
अनवळखीशींच रंगी फुलां 


रूप रंग परमळाक 
आपलेच भान ना 
भान ना , बळपाकूय बंध ना 
धुंद मंद कांयच समजना 
रानवालींनी कोण घुस्पला 
हांवच जाल्यार 
हांवय नेणां , हांवय नेणां 


म्हज्या मनां , म्हज्या मनां 
पाचवीं रानां , हरवी पानां . 


५० 


वंशकुळाचे देणे 


तीन 


एक उदेती सकाळ 
एक बावकुरी सांज 
मदें धगधगपी दनपार 
अदी मदीं तुजो एक उलो 
मनांत माल्ल्यार , 
हातांत 
पोरसांतलें एक परमळपी 

फूल 
केन्नाय मदेकात 
एक अर्थ नाशिल्ली गजाल 
केन्नाय 
अर्थातच निशेल्लो बेजार ! 


! 


हांव फकत मोनो , 
एक उतर काडिनासतना . 


हे सगळे पळोवपी 
महाका नांवय ना ! 
म्हाका गांवय ना !! 


वंशकुळाचे देणे 


५१ 


पाखां फुटिल्ली सवणी पोरां 
सांजपारा सुरांत गेलीं धुंवळून 


तुजी म्हजी सगळी उतरां 
जिवीत मध्यान काडटी धवळून 


५२ 


वंशकुळाचे देणे 


पांच 


तुंवेंच ओडून 

घेतिल्ल्या मौनांतल्यान 
तुंवेंच पयलें 

उतर काडचें आतां 
खंय तरी अंदून 

उरपी घुस्मटमारांतल्यान 
तुवेंच मेकळी 

वाट सोदची आतां 


वंशकुळाचे देणे 


५३ 


स 


हो गंधभार सोंसना 
हो संदभारय सोंसना ! 
हांव तुजे 


नदरे भार 


धार धार दडकेक आशेतां ! 


हांव तुज्या 
जोरगत वोग भाराक आवंडेतां ! 


म्हजी आलतड 
रेवेतापान धगधगना 
तुजी पलतड 
चिखलगुंज जिणेक रोमना ! 
हो गंधभार सोंसना ! 


१४ 


वंशकुळाचे देणे 


सात 


दिवन तुवें 


हावे घेतले ना 
अशें 
केन्नाच घडले ना . 


मोडले हांवें 
आनी 
जोडलें तुंवें 
अशेय केन्नाच 
जालें ना . 


पुण 
तुंवें केन्नाच दिले ना ! 
आनी तुवें जोडचे म्हणून 
हांवें , 
वगीच कितेंय मोडले ना ! 


वंशकुळाचे देणे 


५५ 


आठ 


चंद्रमुखी पुनव पिशी 

काळीज मोनें लाशीत गेली 
रातराणी एकूच अशी 

तेय खिणां 
सगळयो वेरो पाशीत गेली . 


जिणे- वझरे सगळे आतां 

धारेन धार भरून गेल्यात 
पिंगशेपोंवशे खीण 

म्हजे 
गंधगुंज जावन गेल्यात 


आतां चंद्रफुलार पाशे म्हजे 

सगळे जैत चान्ने जालां 
रातदीस एकच ध्यास 

अशीच कितली येतली बळां 


५६ 


वंशकुळाचे देणे 


ते राधेलो कृष्ण एक 
मिर्गाची धार जावन 
कितल्याच शेतांनी ... रक रक रकलो खंय ! 


ते धारेंतलो कृष्ण 


रसरस गंधभार 
कणा कणांनी 
परमळाचो 
एक आगळो अगणीत शिवोर जावन ... रुजलो खंय 


तेंच रुजवण 
कण कण गोटो नंय किल्लायत 
पाचवेंच थाम जावन 
श्रावण पावसांत ... भीज भीज भिजलें खंय ! 


ते राधेलो कृष्ण एक 


आतां पाचव्याच मोगाचे 
हरवें कवन गायत 
मघा पावसांत 
थर थर झेल मारीत 
भांगरा गुणाचे 
दयाळ पिकेक 
एन्नाधरच दुधाळ उतर घालता खंय ! 


ते राधेलो कृष्ण एक : 
सगळोच आपालिपा 
चलता खंय ; 
ती पापीण बाबडी 
लजेन दोडत , मोगान मोडत 
दोळे धापूनच ताका 
अजूनय वसवस धारांनी ... सोदता खंय ! 


बंशकुळाचे देणे 


५७ 


धा 


हे नत नर्तन थयथय 
आनंद खिणाचें थयथय 
घन गर्जन रे थयथय 
मनमानसाचें थयथय 
अंतर सुंदर थयथय 
थय थय आवती भोवती 
जीव जिणेचे आवर्तन 
गंध भारच हो थयथय 
ता थय , ता थय थय 
आमंद ल्हारांचे थयथय 
थय थय , ता थय थय 


५८ 


वंशकुळाचे देणे 


आतां आमी 
एके थार नाशिल्ले 
युगस्पर्शी 
म्हायात्रेत सांपडल्यात ..... 


आनी म्हणून 


नदर फाटी वेता तेन्ना 


खूब वर्सानी 


आतां नदर फाटी वेता तेन्ना 
आमी बरेच पयस पावल्यात म्हणपाचें 
आनी 
पयस पावनय लागींच आसात म्हणपाचे कळून 
अजाप जाता ! 


अजाप जाता 
आमीच आयकल्ल्या उतरांचें , 
त्या उतरांच्या पर्तवणाचे 
आनी 


अजाप जाता 


फुडले दिकेन नवे – नवेच सूर कानार सादतात 
तांचंय ! 


वंशकुळाचे देणे 

आमी पयसूय पावल्यात 
आनी पयस पावनय 
लागसाराकच उल्ल्यात 
अजाप जाता 
हे इतले लोक , 
केन्ना येवन ताणी 
हे पालखेक खांद माल्लो ताचें 
कांय जाणांची तर 
नांवां गांवांय खबर नात . 
काय जाणांक आपुण 
हे यात्रेत कशे आयले 
हेय खबर ना ! 


अजाप जाता 
हे सगळे उलयतात 
त्या तांच्या उतरांचें ! 
पयले पेणे सोडिल्लें 
तेन्ना आयकल्ली भास 
आनी आतां . 
हे उलयतात ती भास 
हे भाशेचे एक एक उतर 
भात्याच्या उज्यांत 
रसरसून तापून आयिल्लेसारखें ! 


अजाप जाता 
आतां खूब वर्सानी 
नदर फाटी वेता तेन्ना 
आरे , आमी चलतच आसात म्हणपाचें ! 
काय आलायते आडावपी 
मदींच धडेवयल्यान पिरंजळून गेले ! 
पुण एक बरें जालें - 
आमच्यांतल्या कोणाकच 
राव , ' ' पुरो ' म्हणपाची वान्सा जाली ना ! 


६० 


वंशकुळाचे देणे 


आनी आतां 
कोणाकूय ‘ राव ' म्हणपाचीय 
आवतीकाय उल्ली ना ! 
कोणाकय तं कोण म्हण 
विचारपाचीय गरज उल्ली ना ! 
खरेंच - 
हाचेंय आज अजाप जाता ! 


आतां आमी 
एके म्हायात्रेत सांपडल्यात 
दिकादिकांचे मेळे 
घुडयो हुबयत 
हो म्हायात्रेचो याग 
चलयत आसात ! 


खूब बर्त्यांनी 


आतां नदर फाटीं वेता तेन्ना 
आमी पयस पावनय 
लागसाराकच उल्ल्यात तरी 
आमी चलपाक शिकल्यात , 
आडे मोडून फुडें शेवटूंक शिकल्यात , 
अन्यायाआड झुजूक लागल्यात 
हाचे सगळ्याचंच अजाप जाता 
खूब वर्त्यांनी नदर फाटीं वेता तेन्ना ! 


वंशकुळाचे देणे 


६१ 


> 


नागेश करमली 


पुराय नांव : नागेश रामदास नायक करमली 


जल्म : ५ फेब्रुवारी १ ९ ३३ , काकोडे - केपें , गोंय हांगां 
भुरगेपणांत केप्या शिकता आसतनाच साहित्याची गोडी लागली . कविवर्य बाकीबाब 
बोरकार , शिक्षक म्हण लाबले . शणै गोंयबाबाची बरपावळ वाचपाचो योग आयलो 
आनी तरणे पिरायेरूच कोंकणीचे शक्तीचो दिश्टावो जालो . 
१ ९ ५२ त कोंकणीच्या वावराकडेन संबंध . तातूंतल्यानूच फुडें गोंयचे सुटके 
चळवळीत भाग घेतलो . १५ सप्टेंबर १ ९ ५४ त स्वातंत्र्य आंदोलनांत भूमिगत 
वावर करताना अटक जाली . लष्करी कोर्टान आठ अदीक दोन अशी धा वर्साची 
बंदखणीची ख्यास्त फर्मायली . रेजमाग हांगचे बंदखणीत आसताना , थंय 
बंजखणीतल्या स्वातंत्र्य झुजा - यांचे अभ्यास मंडळ घडोवन ' जोत ' नांवांचे कोंकणी 
हाताळे चलयलें . १ ९ ५ ९ वर्सा ख्यास्त सोंपचे आदींच आग्वादचे बंदखणीतल्यान 
सुटका . त्या अपरांत गोंयचे सुटके खातीर वेगवेगळ्या रूपांत वावर केलो . 
वेवसाय म्हण खण - उद्येगांत नोकरी केली . 


१ ९ ६२ वर्सा कामगार चळवळींत वांटो घेतलो आनी पांच वर्सामेरेन त्या मळार 
वावर केलो . 


१ ९ ६६ वर्सापासून आकाशवाणीच्या पणजी केंद्राचेर ‘ स्टाफ आर्टिस्ट ' म्हण 


नोकरेक सुरवात . 


फाटल्या पंचवीस सब्बीस वर्सात , कोंकणीच्या अदरगतीच्या वावरांत बरोवपी , 
वावुरपी आनी संघटक म्हण वावर केला . 
कोंकणी भाशा मंडळाचे अक संस्थापक वांगडी . अखिल भारतीय कोंकणी साहित्य 
परिशद होच्या वावराकडेन वावरपी आनी संघटक म्हण लागींचो संबंध आयला . 
अका काळार गोंयभर गाजिल्ले ' लळितक ' हे साहित्य - दर्शनाचे कार्यावळीचे 
प्रवर्तक . 


कोंकणी आवयभाशेबराबर मराठी , हिंदी , इंग्लोश आनी पुर्तुगेज ह्यो भासो येतात . 
उर्दू आनी बंगाली भाशांचो अभ्यास केला . कन्नड लिपयेचो आभ्यास करून त्या 
लिपयेंतल्या कोंकणी साहित्याकडेन संपर्क जोडला . 


कोंकणी पाठ्यपुस्तका तयार करपाचे नदरेन , गोंय माध्यमिक आनी अच्च 
माध्यमिक शिक्षण मंडळ तणेच गोंय राज्य शिक्षण संस्थेच्या वावरांत वांटो घेतला . 
गोंय सरकाराच्या गजेटियर संपादक मंडळाचे वांगडी . गोंयच्या स्वातंत्र्य 
सैनिकांच्या चरित्रकोणाच्या संपादन वावरांत वांटेकार . 


फाटल्या तीन दशकांत कोंकणी आनी मराठीतल्यान वेगवेगळे तरेचे बरोवप केला 
तातूंत काव्य हो प्रकार मुखेलपणान केळयला . आकाशवाणीखातीर विविध तरेची 
बरपावळ रचल्या . 


' जोरगत ' ( १ ९ ७ ९ ) आनी ' सांवार ' ( १ ९ ७ ९ ) अशे दोन कविता संग्रह 
अजवाडाक आयल्यात . 


आद्य रंगाचार्य हांगेल्या केळ जनमेजया ' ( जनमेजया आयक ) नाटकाचो तथेच 
मोहन राकेश हांगेल्या ' आधेअधुरे ' ह्या नाटकाचो कोंकणी अणकार केला . 
१ ९ ७२ वर्सा भारतीय स्वातंत्र्याच्या रुप्याजुत्सवी वर्सा निमती भारत सरकारा 
कडल्यान स्वातंत्र्य सैनिक म्हण ताम्रपत्र दिवन गौरव जाला . 
' जोरगत ' कविता संग्रहाक कोंकणी भाशामंडळ आनी गोंय कलाअकादमीचे राज्य 
साहित्य पुरस्कार लाबल्यात . 
१ ९ ८३ वर्सा कुडचड्यार जाल्ल्या अखिल भारतीय कोंकणी लेखक संमेलनाचे 


येवकार अध्यक्ष . 


